

Uzaqgörən siyasətdən böyük qələbəyə

1993-cü il oktyabrın 3-də keçirilən prezident seçkiləri müstəqil Azərbaycanın tarixində əlamətdar bir dönüş nöqtəsi oldu. Həmin dövrdə xalq müdrik və uzaqgörən qərar verərək böyük etimadla Ulu Öndər Heydər Əliyevi Azərbaycan Respublikasının Prezidenti seçdi. Bu seçim təkcə bir dövlət başçısının hakimiyyət zirvəsinə yüksəlməsi deyildi, ölkənin gələcək istiqamətini, sabitlik və inkişaf yolunu müəyyən edən tarixi bir qərar idi. Xalqın Heydər Əliyevə üz tutması təsadüfi deyildi. Onun zəngin siyasi təcrübəsi, dövlət idarəçiliyindəki səriştəsi və xalqla olan möhkəm bağları belə bir həssas mərhələdə ümidin və qurtuluşun ünvanına çevrildi.

Müstəqilliyinin ilk illərində Azərbaycan böyük sınaqlarla üzləşmişdi. Səriştəsiz və təcrübəsiz rəhbərlik nəticəsində ölkədə siyasi, sosial və hərbi sahələrdə ciddi böhranlar yaranmışdı. Əgər həmin çətin dövəmdə dövlətin idarəetmə sükani Ulu Öndər Heydər Əliyev kimi uzaqgörən və qətiyyətli bir şəxsiyyətin əlində olsaydı, xalqımız qanlı toqquşmalardan, müharibə faciələrindən və dərin sosial-iqtisadi çətinliklərdən qoruna bilərdi. Təəssüf ki, əvvəlcə Vəzirovun, sonra Mütəllibovun hakimiyyəti dövründə, daha sonra isə Xalq Cəbhəsi-Müsavat iqtidarı zamanı bu reallıq nəzərə alınmadı. Heydər Əliyev yolunun alternativsizliyini dərk etməyənlər ölkəni dərin siyasi və sosial böhranlara sürüklədilər. Nəticədə dövlətçilik ciddi təhlükə altına düşdü və idarəçilikdə aciz qalan həmin şəxslər Azərbaycanı fəlakət girdabında başlı-başına qoydular.

Ulu Öndər Heydər Əliyev 1993-cü ildə xalqın təkidli tələbi ilə yenidən hakimiyyətə qayıdarkən bəyan etmişdi ki, Azərbaycan bu ağır çətinlikləri geridə qoyacaq, insanlar isə güclü və qüdrətli bir dövlətin vətəndaşı olmaqdan qürur duyacaqlar: "Belə bir yüksək məsuliyyətli vəzifəni öz üzərimə götürərkən birinci növbədə Azərbaycan xalqının zəkasına, müdrikliyinə, qüdrətinə güvənirəm, arxalanıram. Azərbaycan xalqının mənə bəslədiyi ümidlər mənə bu vəzifəni üzərimə götürməyə məcbur edibdir. Əmin etmək istəyirəm ki, bu ümidləri doğrultmaq üçün əlimdən gələni əsirgəməyəcəyəm".

1993-cü ildən başlayaraq Azərbaycan Respublikasının hüquqi, demokratik və dünyəvi dövlət kimi formalaşib inkişaf etməsi, sosial-iqtisadi sahədə genişmiqyaslı islahatların həyata keçirilməsi bilavasitə Ümummilli Lider Heydər Əliyevin adı ilə bağlıdır.

Ulu Öndərin 1993-2003-cü illərdə ölkəyə rəhbərlik etdiyi dövr müasir tariximizdə dönüş nöqtəsi oldu. Məhz həmin illərdə milli dövlətçiliyin təməli möhkəmləndirildi, ölkənin daxili və xarici siyasətində uzunmüddətli strateji xətt müəyyən olundu. Ulu Öndər qısa zaman ərzində ölkədə hökm sürən hərc-mərcliyə və anarxiyaya son qoydu. Qanunun aliliyi təmin edildi, hüquqi və demokratik dəyərlərə əsaslanan yeni Konstitusiya qəbul olundu, müasir idarəetmə strukturları formalaşdırıldı. Vətəndaş həmrəyliyi bərpa olundu, iqtisadi inkişafın əsasını təşkil edən irimiqyaslı global layihələr həyata keçirildi. 1994-cü il sentyabrın 20-də imzalanan "Əsrin müqaviləsi" Ulu Öndər Heydər Əliyevin neft strategiyasının parlaq təzahürü kimi Azərbaycanın global iqtisadi sistemdə yerini müəyyənləşdirdi və ölkənin uzunmüddətli inkişafının təməlini qoydu. Onun siyasi iradəsi və uzaqgörənliyi ilə reallaşan "Əsrin müqaviləsi", eləcə də Bakı-Tbilisi-Ceyhan neft və Bakı-Tbilisi-Ərzurum qaz kəmərləri kimi beynəlxalq layihələr Azərbaycanın iqtisadi inkişafına ciddi impuls verdi. Ümummilli Lider təkcə müstəqil Azərbaycan dövlətinin əbədiliyini təmin etməklə kifayətlənmədi, eyni zamanda milli dövlətçilik ənənələrinin əsasını qoyaraq müasir idarəçilik məktəbini yaratdı.

Dahi şəxsiyyət öz əzmi və uzaqgörən siyasəti ilə qurub-yaratdığı, şah əsəri sayılan müstəqil Azərbaycanın taleyini bu məktəbin layiqli davamçısı cənab İlham Əliyevə etibar etmişdir. Ulu Öndərin layiqli davamçısı Prezident İlham Əliyevin qətiyyətli rəhbərliyi və müdrik sərkərdəliyi sayəsində Azərbaycanın ərazi bütövlüyü bərpa edildi. Bu tarixi Zəfər Ümummilli Liderin ən böyük arzusu olan Qarabağın düşmən işğalından azad olunması ilə gerçəkləşdi. Dahi şəxsiyyət illər əvvəl böyük uzaqgörənliklə demişdi: "Qarabağ məsələsini həll edəcəyik. Zaman lazımdır, vaxt lazımdır. Azərbaycan torpaqları heç vaxt onun əlindən gedə bilməz. Bizim işğal olunmuş torpaqlarımız mütləq qaytarılacaqdır".

Ümummilli Lider Heydər Əliyevin uzaqgörən siyasəti və yaratdığı möhkəm təməllər sayəsində Azərbaycan dövləti ilbəlil güclənərək siyasi, iqtisadi və hərbi sahələrdə əhəmiyyətli uğurlar qazandı. Beynəlxalq arenada etibarlı tərəfdaş kimi qəbul olunan ölkəmiz öz suverenliyini və milli maraqlarını qorumaq iqtidarında olan güclü və qüdrətli bir dövlətdir. Strateji yanaşma və ardıcıl siyasət nəticəsində Azərbaycan müasir və döyüş qabiliyyətli ordu yaratdı. 44 günlük Vətən müharibəsində xalq, ordu və dövlət birliyi bütün dünyaya nümunə oldu. Azərbaycanın ərazi bütövlüyü bərpa edildi, işğal altında olan torpaqlarımız azad olundu.

Bu gün həm ölkə, həm də xalq olaraq qəti əminliklə deyə bilərik ki, Ulu Öndər Heydər Əliyevin əsasını qoyduğu uzaqgörən siyasəti layiqincə davam etdirən Prezident İlham Əliyev Azərbaycanı yüksək zirvələrə aparır. Onun "Qarabağ Azərbaycandır!" kimi tarixi bəyanatı artıq gerçəkləşib. Azərbaycanın şanlı bayrağı Qarabağın bütün bölgələrində dalğalanır. 44 günlük Vətən müharibəsində qazandığımız şanlı qələbə və cəmi 23 saat ərzində peşəkar şəkildə həyata keçirilmiş lokal xarakterli antiterror əməliyyatları sayəsində Azərbaycan öz ərazi bütövlüyünü və suverenliyini tam bərpa etdi. Qətiyyətli siyasi iradə, güclü ordu, xalq-icma birliyi və beynəlxalq hüquqa əsaslanan ədalətli mövqe sayəsində ölkəmiz təkcə regionda deyil, dünyada haqqın və ədalətin qələbəsinin parlaq nümunəsinə çevrildi.

Kamran BAYRAMOV,
Milli Məclisin deputatı